

میر قاسم علی کی شہادت

سلیم منصور خالد

بنگلہ دیش میں ظلم کا دریا بہے جا رہا ہے۔ ظالم بے حیا ہوتا ہے اور ہٹ دھرم بھی۔ یہی رویہ بنگلہ دیش کے اقتدار پر قابض ایک غیر نمایندہ ٹولہ اپنائے ہوئے ہے۔ وہاں کے مسلمان اپنے لہو کے گھونٹ پیتے ہوئے، بے بسی کے عالم میں دنیاے اسلام اور عالمی ضمیر کی جانب دیکھ رہے ہیں۔ سرزمین بنگال پر تحریک اسلامی نے ۱۵ اگست ۱۹۶۹ء کو ڈھاکا یونیورسٹی سے اپنے پہلے شہید محمد عبدالملک کی میت اٹھائی تھی، تو داعی تحریک مولانا سید ابوالاعلیٰ مودودی نے فرمایا تھا: ”اس راہ میں یہ پہلی شہادت تو ہو سکتی ہے آخری نہیں۔“

درحقیقت وہ مستقبل بین نظروں سے دیکھ رہے تھے کہ مشرقی پاکستان کی سرزمین پر بے دینی، بنگلہ قوم پرستی، اشتراکیت اور ہندوانتہا پسندی نے جس زہر کا بیج بویا ہے، اس کے زہریلے پودے معلوم نہیں اور کتنے حق پرستوں کا لہو پیئیں گے۔

اکنومسٹ (لندن) نے Poisoning the well: Bangladesh کے زیر عنوان

بجاطور پر لکھا تھا:

اس ہفتے کے اختتام پر بنگلہ دیشی سپریم کورٹ، جماعت اسلامی کے سب سے بڑے مالی معاون کی زندگی کے خاتمے کا راستہ صاف کر دے گی، وہ جماعت جو بنگلہ دیش میں سب سے بڑی اسلامی پارٹی ہے۔ ایک عدالت [؟] نے میر قاسم علی کو ۱۹۷۱ء میں پاکستان سے علیحدگی کی مزاحمت کرنے پر سزائے موت دے رکھی ہے۔ ان کو پھانسی دینے کا عمل، بے بنیاد (flawed) مقدموں کے سلسلے کی ایک کڑی کو مکمل کرے گا،

جسے حسینہ واجد نے ۲۰۰۹ء سے شروع کر رکھا ہے۔ جماعت اسلامی کی تقریباً تمام قیادت کو چور دروازے سے پکڑ کر ڈھا کا سنٹرل جیل میں قید کر رکھا ہے۔..... اصول کی بات ہے کہ ظالمانہ آمریت، انتہا پسندی کو جنم دیتی ہے۔ اس طرح کانٹوں سے لٹھڑا ’انصاف‘ بگلہ دیش کو زہریلے کنویں پر کھڑا کرنے جا رہا ہے کہ جہاں سے اسے زہر کے گھونٹ ہی پینا پڑیں گے۔ (۲۶ اگست ۲۰۱۶ء)

اور پھر بگلہ دیش کی ’سپریم کورٹ‘ نے ۳۰ اگست کو نام نہاد عدالتی ٹریبونل کے اُس فیصلے (۲ نومبر ۲۰۱۳ء) کی توثیق کرتے ہوئے نظر ثانی کی اپیل مسترد کر دی، جس کے تحت میر قاسم علی کو سزائے موت سنائی گئی تھی۔ میر قاسم علی کے وکیل خوند کر محبوب حسین نے عدالت کے صدر دروازے پر کھڑے ہو کر واشگاف الفاظ میں کہا:

یہ جھوٹے الزامات اور جھوٹی گواہیوں پر مبنی ایک فیصلہ ہے۔ مستقبل میں اور مستقبل کی نسلوں میں جو افراد شعبہ عدل و انصاف میں خدمات انجام دیں گے، ان کے سامنے یہ سوال، جواب طلب رہے گا کہ کیا واقعی یہ فیصلہ جائز تھا؟ (ڈیلی اسٹار، یکم ستمبر ۲۰۱۶ء)

بگلہ دیش جماعت اسلامی کے سیکرٹری جنرل ڈاکٹر شفیق الرحمن نے اسی لمحے اخباری نمائندے سے کہا: ”یہ حکومت ایک سازش کے تحت جماعت اسلامی کی مرکزی قیادت کو ایک ایک کر کے پھانسی کے گھاٹ اُتار رہی ہے، اور میر قاسم علی کو بھی اسی سفاکی کی بھینٹ چڑھانا چاہتی ہے۔ حالاں کہ یہ تمام مقدمات جھوٹے، الزامات جعلی اور گواہان کذب و افترا کی بدترین تصویر پیش کرتے ہیں۔ مگر دوسری طرف سپریم کورٹ حکومت کے خانہ ساز گواہوں اور جعلی ریکارڈ پر مبنی الزامات اور غیر عدالتی عمل پر مبنی فیصلوں کی توثیق کیے جا رہے ہیں۔ میر قاسم علی ۱۹۷۱ء کے پورے زمانے میں ڈھا کا میں تھے، لیکن ان پر قائم شدہ اور اب سزا کی بنیاد بنائے جانے والے مقدمے چٹاگانگ میں، اور چٹاگانگ ہی کے حوالے سے قائم کیے گئے ہیں۔ ظاہری بات ہے کہ اس جھوٹے ڈرامے کے لیے، جھوٹے ڈرامائی گواہوں کو تیار کیا اور ان جعلی گواہوں کو دکلاے صفائی کی جرح سے بچا کر میر قاسم کی موت کے لیے مرضی کا فیصلہ لیا گیا ہے، جسے کوئی بھی باضمیر فرد قبول نہیں کر سکتا۔“ (جماعت ویب: ۳۰ اگست)

یورپی پارلیمنٹ کے ۳۵ ممبران نے حسینہ واجد کو ایک مشترکہ خط میں لکھا: ”ہم اپنی اس فکرمندی کو بیان کرنا چاہتے ہیں کہ جس کے تحت بگلہ دیش میں ایک مقامی اور غیر قانونی عدالت میں عدل و انصاف کی دھجیاں اڑاتے عمل کے ذریعے موت کی سزائیں سنائی جا رہی ہیں۔ ہم بگلہ دیش حکومت کو انسانی حقوق کی پامالی پر بار بار متوجہ کر رہے ہیں، اور یہ بھی بتا چکے ہیں کہ آپ کا خصوصی ٹریبونل عدل، قانون اور بین الاقوامی قانون کے کسی بھی معیار پر پورا نہیں اُترتا، لیکن آپ کے ہاں سے اس عدالت کے نام پر اب تک ۷ افراد کو موت کی سزائیں سنائی جا چکی ہیں، (جن میں سے کچھ پھانسی پانچے ہیں، کچھ جیلوں میں پھانسی کے منتظر ہیں اور کچھ بیرون ملک ہیں)۔ ہم خبردار کرتے ہیں کہ جب تک بگلہ دیشی انتظامیہ، شفاف عدالتی اور قانونی عمل کے ذریعے میر قاسم علی کے مقدمے کو نہیں سن لیتی، اس وقت تک انہیں انتہائی سزا دینے سے اجتناب برتتے۔ اسی طرح ہم میر قاسم علی کے بیٹے بیرسٹر میر احمد بن قاسم کے غیر قانونی اغوا و گرفتاری کی مذمت کرتے ہیں، جو اپنے والد کے مقدمے کی پیروی کر رہے تھے۔ یہ ایک خوف ناک بات ہے کہ اس نوجوان وکیل کو ۱۹ اگست [۲۰۱۶ء] سے غائب کر کے، اپنے والد کی وکالت کے حق سے محروم کیا گیا ہے۔ ہم احمد بن قاسم کی بحفاظت واپسی کو یقینی بنانے پر زور دیتے ہیں“۔ (۱۳۵ ارکان پارلیمنٹ کے دستخط)

یہاں قابل ذکر بات یہ ہے کہ ان ۱۳۵ افراد میں کسی ایک فرد کو پاکستانی نہیں کہہ سکتے، کوئی ایک فرد بھی بگلہ دیشی نہیں، اور کوئی ایک ممبر مسلمان بھی نہیں۔ یہ معزز ارکان پارلیمنٹ، (جو یورپ کے مختلف ملکوں سے تعلق رکھتے ہیں) صرف عدل اور انصاف اور انسانیت کے نام پر، بھارت نواز حسینہ واجد کو توجہ دلا رہے ہیں کہ وہ گھناؤنے اقدامات سے گریز کرے۔

۳ ستمبر کی صبح عالمی ادارے ’ہیومن رائٹس واچ‘ (HRW) نے ایک طویل بیان میں، میر قاسم علی کے مقدمے میں بدینتی اور عدالتی معاملات میں قانون شکنی کا حوالہ دیتے ہوئے کہا کہ: ”سیاسی انتقام بازی کے بجائے قانونی طریق کار کو اختیار کیا اور دنیا بھر کے تسلیم شدہ قانونی اصولوں کو اپنایا جائے“۔ مگر کہاں؟ ڈھا کا کے ایوان اقتدار میں ایک ہی زبان بولی جا رہی ہے: ’موت!‘

قاسم پور سنٹرل جیل نمبر ۲ ڈھا کا کے سپرنٹنڈنٹ پر شانتا کمار نے ۲ ستمبر کو ۱۱ بجے اپنی جیل میں قید میر قاسم علی کو پیغام دیا کہ: ”صدر سے رحم کی اپیل کے لیے آپ کے پاس وقت ہے۔ اگر

اپیل نہیں کریں گے تو کسی بھی وقت پھانسی دی جاسکتی ہے۔ میر قاسم علی نے بڑے پُرسکون انداز میں موصوف کو جواب دیا: ”کس جرم پر رحم کی اپیل؟ اور کس سے رحم کی اپیل؟ میں کسی صدر سے اپنی زندگی کی بھیک نہیں مانگوں گا، جب کہ میں نے ایسا کوئی جرم کیا ہی نہیں ہے۔ پر شانتا کمار نے سہ پہر کے وقت یہ بات ٹھہلکا ٹھویوں کے نمائندے کو بتائی۔

پھر سپرنٹنڈنٹ نے ساڑھے تین بجے سہ پہر میر قاسم علی کے اہل خانہ کو اس امر کی اطلاع دے دی کہ: ”صدر سے رحم کی اپیل کی رعایت نہ لینے کے سبب وہ آخری ملاقات کے لیے تیار ہوں۔ اور اس کے ساتھ ہی ڈھا کا سے شمال کی جانب ۴۰ کلومیٹر دور قاسم پور جیل میں پھانسی دینے کی تیاریاں شروع کر دی گئیں۔

میر قاسم کی اہلیہ نے آخری ملاقات کے بعد کہا: ”میں اپنے اللہ کو گواہ بنا کر کہتی ہوں کہ میر قاسم کو پھانسی دینے والے کبھی کامیاب نہیں ہو سکیں گے۔ میر قاسم بے گناہ ہیں اور اسلام کے لیے جان دے رہے ہیں۔“

آخر کار اس دنیا میں کالے قانون کے علم برداروں اور کالی حکمرانی کے سوداگروں نے ۳ ستمبر ۲۰۱۶ء کو پاکستانی وقت کے مطابق ساڑھے نو بجے رات میر قاسم علی کو پھانسی دے دی۔

إِنَّا لِلّٰهِ وَ اِنَّا اِلَيْهِ رٰجِعُونَ۔ ان کی میت پونے تین بجے گاؤں مانگ گنج پالا پہنچائی گئی، جہاں ساڑھے تین بجے تدفین عمل میں آئی۔ بنگلہ دیش بھر میں ایک ہزار سے زیادہ مقامات پر ان کی غائبانہ نماز جنازہ ادا کی گئی۔

میر قاسم علی ۳۱ دسمبر ۱۹۵۲ء کو مانگ گنج میں پیدا ہوئے اور ہائی اسکول میں ۱۹۶۷ء میں اسلامی جمعیت طلبہ پاکستان سے وابستگی اختیار کی۔ چند برسوں بعد اس کے رکن بن گئے۔ ۱۹۷۱ء میں ڈھا کا یونیورسٹی میں تھے۔ سقوطِ مشرقی پاکستان کے بعد اپنے گاؤں چلے گئے اور پھر ڈھا کا آکر تعلیم کی مکمل کی۔ ۶ فروری ۱۹۷۷ء کو اسلامی چھاتر و شہر کی تاسیس کی۔

میر قاسم علی رفاہ عام کے کاموں میں ایک بڑی سرگرم شخصیت کے طور پر جانے جاتے تھے۔ اسلامی بینک بنگلہ دیش کے ڈائریکٹر تھے۔ دگنٹا میڈیا کارپوریشن کے چیئرمین تھے، جس کے زیر انتظام بنگلہ دیش کا مشہور نجی چینل ’دگنٹا ٹی وی‘ کام کر رہا تھا۔ انھوں نے ’ابن سینا ٹرسٹ‘ کے نام

سے ایک بڑا نیک نام ادارہ قائم کیا۔ اسلامی انشورنس کے نظام کی داغ بیل ڈالی۔ نظامتِ دینی مدارس قائم کر کے دینی تعلیم کے نظام کو جدید تعلیم سے ہم آہنگ کیا۔ تعمیرِ مساجد کے لیے تنظیم قائم کی۔ بنگلہ دیش میں رابطہ عالم اسلامی کے مرکزی رہنما تھے۔ وہ بنگلہ دیش کی ایسی اولین شخصیت تھے، جس نے بڑے پیمانے پر غریبوں کے لیے معیاری ادویات کی مفت اور نہایت سستے داموں ترسیل کا خود کار نظام تشکیل دیا۔

دیانت، محنت، لگن اور حُسنِ سلوک پر مبنی انتظامی صلاحیت کے بل پر، وہ بلاشبہ بنگلہ دیش جماعتِ اسلامی سے وابستہ ایک امیر ترین شخص تھے، لیکن انھوں نے اپنی دولت کو اپنی آسائش و آرام پر خرچ کرنے کے بجائے جماعتِ اسلامی کے رفاہی کاموں، یتیموں اور مسکینوں کی امداد کے علاوہ دعوتی کاموں پر خرچ کرنے کو ترجیح دی۔ کروڑ پتی انسان ہونے کے باوجود معمولی مکان میں نہایت قلیل سہولیات کے ساتھ قناعت کی زندگی بسر کی۔

۲۰۰۹ء کے بعد جماعت اور جمعیت کے کارکنوں کو، عوامی لیگی حکومت نے جسمانی، تعلیمی اور کاروباری سطح پر بدترین ظلم کا نشانہ بنایا۔ کارکنوں کو بے روزگار کیا۔ بہت سوں کو دانستہ طور پر دائمی معذوری کے غار میں دھکیل کر زندگی اجیرن بنا دی۔ لیکن ایسے ہر کارکن کے لیے میر قاسم علی، ان کی اہلیہ، ان کے بیٹے اور ان کی بیٹیاں ایک دست گیر، ہمدرد اور درآشنا رفیق کے طور پر، ایک مالی سرپرست اور شفیق معاون کی شکل میں حتی الوسع اپنی موجودگی کا ثبوت دیتے رہے۔ ان کے بارے میں برطانیہ کے اخبار نے درست لکھا: ”میر قاسم نے جماعتِ اسلامی کو اس بحرانی صورتِ حال میں کھڑا رہنے کے لیے گراں قدر رقوم دیں۔“ (ڈیلی ہیل، ۳ ستمبر ۲۰۱۶ء)

ایسی بے لوثی اور اتنی بے مثال قربانی کا ثور، ظلم کے سوداگروں کو مجبور کرتا رہا کہ وہ اپنا منہ نوچ کر رہ جائیں۔ مادہ پرستی میں ڈوبی معاشرت میں ایسا سخی، نہ ان کے تصور میں آسکتا تھا اور نہ وہ اسے برداشت کر سکتے تھے۔ آخر شیطان نے یہی فیصلہ کیا کہ: ”اس کی جان ہی لی جائے کہ یہ جیل میں قید رہنے کے باوجود، وسائل کو دوسروں پر لٹا رہا ہے۔ اس کے اداروں کو تباہ اور اس کی جان کو ختم کرنا ہی روشن خیالی ہوگی۔“

غربت و ناداری سے برسرِ جنگ اس سپہ سالار نے رسولِ رحمت کے اسوہ پر عمل کرتے

ہوئے، رحمت کی چھاؤں سے سبھی کو سیراب کیا، جن میں: مسلمان، ہندو، عیسائی اور بدھ مت کے ماننے والے سبھی شامل تھے۔ ان کا یہ جگمگاتا کردار، بنگلہ دیش میں تحریک اسلامی کے لیے مشعلِ راہ تھا۔ اندھیروں کے پجاریوں کے لیے شاید یہی راستہ رہ گیا تھا کہ وہ اس مشعل کو گل کر دیں۔

حالات کا دھارا بتاتا ہے کہ ظلم کی اس داستان کو ابھی: • شہید عبدالقادر مُلاً [۱۲ دسمبر ۲۰۱۳ء] • شہید قمرالزماں [۱۱/۱۱ اپریل ۲۰۱۵ء] • شہید علی احسن محمد مجاہد [۲۲ نومبر ۲۰۱۵ء] • شہید صلاح الدین قادر چودھری [۲۲ نومبر ۲۰۱۵ء] • شہید مطیع الرحمن نظامی [۱۱ مئی ۲۰۱۶ء] اور • شہید میر قاسم علی [۳ ستمبر ۲۰۱۶ء] تک نہیں رُکنا تھا، اس لیے یہ بادِ سموم اپنی زہرناکیوں کے ساتھ اپنے رُوپ بدل بدل کر موجود ہے۔

ایک طرف غم کا یہ پہاڑ اور دوسری جانب میر قاسم بھائی کی شہادت کے اگلے روز بنگلہ دیشی وزیر داخلہ اسدالزماں کا یہ بیان کہ: ”حکومت وہ تمام اقدامات اٹھا رہی ہے، جن کے تحت اسلامی چھاتر و شہر پر پابندی عائد کر دی جائے گی“ (روزنامہ پرو ونہٹ لٹلو، ۵ ستمبر ۲۰۱۶ء)۔ ایسے اقدامات جنگل کے قانون اور پاگل پن کے مترادف ہوں گے، جنہیں سادہ الفاظ میں بیان کیا جائے تو کہا جاسکتا ہے: ”یہ سیکولر فاشسٹوں کی جاہلیت پر مبنی وحشت کے سوا کچھ نہیں، گویا کہ آج کا ’روشن خیال‘ ذہن، اپنے آپ کو تاریکی کے کنویں سے نکالنے کے لیے تیار نہیں۔“

میر قاسم کی شہادت کے چوتھے روز یعنی ۷ ستمبر کو بنگلہ دیشی وزیر قانون و پارلیمانی امور انیس الحق نے پریس کانفرنس میں اعلان کیا: ”حکومت بڑی عرق ریزی سے ’جنگلی مجرموں‘ کی جاہلادوں کو ضبط کرنے کا قانون بنا رہی ہے“۔ اور ان کے ساتھیوں نے اعلان کیا: ”ہم مطالبہ کرتے ہیں کہ ان ’جنگلی مجرموں‘ کی جاہلادوں اور دولت کو ضبط کر کے ۱۹۷۱ء کے متاثرین میں تقسیم کیا جائے“۔ (ڈیلی اسٹار، ۸ ستمبر ۲۰۱۶ء)

یاد رہے، دو نام نہاد جنگلی ٹریبونوں نے اب تک ۲۶ فیصلوں کا اعلان کیا ہے۔ ۵۰ کے مقدمات چل رہے ہیں، جب کہ ۱۷ افراد کو سزائے موت سنائی جا چکی ہے۔ مذکورہ بالا وزیر قانون نے کہا: اسلامی قانون وراثت کے تحت ’مجرموں‘ کے وارثوں میں جاہلادیں تقسیم ہو چکی ہیں، جنہیں موجودہ قانون کے تحت واپس نہیں لیا جاسکتا۔ اس لیے ضروری ہے کہ جنگلی جرائم کے تحت

ایک نیا قانون وضع کر کے یہ وسائل ان کے وارثوں سے واپس ضبط کر لیے جائیں،“ (ڈیلی اسٹار، ۸ ستمبر ۲۰۱۶ء)۔ اگلے روز یہی وزیر قانون کہتے ہیں: ”جنگی جرائم کے مجرموں کے بچے معصوم نہیں ہیں۔ وہ سازشوں میں مصروف رہتے ہیں، مگر ہم ان کو بھی نہیں چھوڑیں گے۔“ (ڈیلی اسٹار، ۹ ستمبر ۲۰۱۶ء)۔ اس سگ دلی پر کیا تبصرہ کیا جائے!

نئی دہلی حکومت کے تالیخ بنگلہ دیشی آلہ کار انتظامیہ اس کے سوا اور کبھی کیا سکتی ہے کہ جھوٹ پر مبنی پروپیگنڈے کو بڑھا دینے کے لیے قوم کو تقسیم، پریشان اور متحارب رکھے۔ اسی ذریعے سے بھارت کے لیے سہولت پیدا ہو سکتی ہے کہ وہ ۱۶ کروڑ کے بنگلہ دیش کو معاشی و صنعتی ترقی سے محروم اور اپنی تجارتی منڈی بنائے رکھے۔ باہمی فساد کو بنیاد بنا کر اپنی فوجی و سیاسی موجودگی کا جواز قائم کیے رکھے۔

ہماری یہ فکر مندی بے وزن بھی نہیں ہے۔ بھارت جو اپنے تئیں دنیا کی سب سے ’بڑی سیکولر جمہوریہ‘ کہلاتا ہے، وہ عدل کے قتل اور جمہوریت کی بربادی کی ’دہکتی چتا‘ بنگلہ دیش کے بارے میں یہ کہتا ہے: ”بھارتی حکومت بنگلہ دیش میں، ۱۹۷۱ء کے جنگی جرائم کے مقدمات کی بھرپور تائید کرتی ہے“ (وایکاس سروپ، ترجمان وزارت خارجہ، دی ہندوستان ٹائمز، ۱۰ ستمبر ۲۰۱۶ء)۔ اس بیان میں پوشیدہ ڈھٹائی سے کون صاحب نظر انکار کر سکتا ہے۔

اس پر بنگلہ دیش جماعت اسلامی مرکزی شوریٰ کے رکن حمید الرحمان آزاد نے جواب میں کہا: ”بھارت کی جانب سے بنگلہ دیش میں تنازع مقدمات کی حمایت کا مطلب اس کے سوا کیا ہو سکتا ہے کہ بھارت جنگی جرائم کے نام پر جماعت اسلامی کی قیادت کو چُن چُن کر مارنے کے اس شیطانی منصوبے کی تائید کرے: جمہوریت، انسانی حقوق اور قانون کی حکمرانی کے عالمی اصولوں کو قتل کرنے کا طرف دار ہے۔“ (جماعت ویب: ۱۱ ستمبر ۲۰۱۶ء)

مزید ظلم و زیادتی کا یہ پہلو کہ حسینہ واجد حکومت کی ہدایت پر بنگلہ دیش یونیورسٹی گرانٹس کمیشن نے ۲۳ ستمبر ۲۰۱۶ء کو تمام یونیورسٹیوں کے نام یہ حکم نامہ جاری کیا: ”یونیورسٹی کمپس میں اسلامی جمعیت طالبات [اسلامی چھاتری شنگھتتا] کی جملہ سرگرمیوں کو سختی سے روک دیا جائے۔“ ان تکلیف دہ حالات میں جماعت اسلامی سے وابستہ افراد اور ادارے نبرد آزما ہیں۔

